



# basic education

Department:  
Basic Education  
**REPUBLIC OF SOUTH AFRICA**

## **NATIONAL SENIOR CERTIFICATE**

**IGREYIDI 12**

**ISINDEBELE ILIMI LEKHAYA (HL)**

**IPHEPHA LOKUTHOMA (P1)**

**FEBHERIBARI/MATJHI 2011**

**IMITLOMELO: 70**

**ISIKHATHI: ama-iri ama-2**

**Iphepheli linamakhasi ali-11.**

**YELELA**

1. Iphepheli LINEENGABA EZINTATHU: ISIGABA A, B kanye NESIGABA-C.

ISIGABA A: Ukufunda nokuzwisisa (30)

ISIGABA B: Ukurhunyeza (10)

ISIGABA C: Ihlelo nokusetjenziswa kwelimi (30)

2. Phendula YOKE imibuzo.

3. Funda yoke imiyalo onikelwe yona ngokuyelela okukhulu.

4. Thoma isigaba ESINYE NESINYE ekhasini ELITJHA.

5. Thalela ngemva kokuphendula imibuzo yesigaba ngasinye.

6. Tlola iinomboro zemibuzo njengombana zinjalo ephepheni lemibuzo.

7. Tjhiya umuda OWODWA ngemva kwaleyo naleyo pendulo.

8. Tlola kuhle nangesandla esibonakalako.

9. Yelela kobana upelede amagama ngendlela efaneleko bewutlole nemitjho ezwakalako.

**ISIGABA A: UKUFUNDA NOKUZWISISA****UMBUZO 1**

Phendula imibuzo engaphasi kweengatjana zombili, u-1.1 kanye no-1.2.

1.1 Funda itheksti elandelako uyizwisise bese uphendula imibuzo.

**"SINGAFIKELELA NANYANA YINI"**

ULindokuhle mntazana owabelethwa asiphofu kodwana lokho akhange kube siqabo sokuthi aphile ipilwakhe ngokuzeleko. Ukholelwa bonyana ayikho into embi ngokuphophala. Abantu abaphopheleko bangakwazi ukufinyelela nanyana yini abayifunako ngombana iingqondo zabo azikaphophali. Kungalokho asiza abantu abaphopheleko bonyana baphumelelise amabhudangwabo.

ULindokuhle wakateleleka bonyana alise isikolo nakafunda igreyidi le-11 ngebanga lokuthoga imali yokuragela phambili ngeemfundo zakhe. Umndenakhe bewungasakghoni ukumbhadelela imali yesikolo esikhethekileko agade afunda kiso ngonobangela wokuphophala. Kwafuneka bonyana afunde asekhaya ukuze aqedelele igreyidi le-12. Nanyana angakhange akhange ukufikelela ibhudango lakhe lokufundela iziqu ze-*Project Management* eyunivesithi, akhange aphelelwa mamandla. Wasizana nehlangano yabaKhubazekileko, i-*Blind SA* ukuvula igatja eLimpopo, lapha akhulela khona. Wasebenza ngokuzikhandla bewaba ngusihlalo wegatjelo.

Kwathi ngomnyaka we-2007, uLindokuhle wavula ihlanganwake ebizwa ngokuthi yi-Vuka *Disability Foundation*. Wasungula le ngomnqopho wokunikela amandla kabanye abantu abaphopheleko nalabo ababona kancani. Njenganje, ihlangano le seyinama-ofisi eemfundeni ezine ezilandelako: eGauteng, Limpopo, Mpumalanga neTlhwagwini Tjingalanga. Usebenzisana naborhulumente beemfunda kanye nabomasipala ukuthola abantwana abaneemfuneko ezikhethekileko. Ihlangano le ibuye isize abafundi ngamaphrojekthi afana newokuthuthukiswa kwamakghono.

Ngokubambisana nomNyango wezabaSebenzi, ihlangano le ibuye isize abafundi abakhubazekileko bonyana bafumane isekelo leemali khona bazakukghona ukungena isikolo, ukuragela phambili neemfundo nanyana ukusekela amanye amaphrojekthi ngeemali.

Abantu abaphopheleko kanye nalabo ababona kancani bafunyana isizo ehlanganweni le ngezinto ezifana neentlabagelo zokufunda kanye nesekelo lokobana basungule amabhizinisi wabo. Ihlangano le ibuye inikele ngeencwadi zokufunda ze-*Braille* nama-almanaga. Ngaphezu kwalokho inikela ngelwazi eliqakathekileko mayelana nalokho okwenzekako, isib. ilwazi ngeBhegere yePhasi yomnyaka we-2010 neminye iminyanya yezemiDlalo, amakhethe, imithetho yepalamende, ifundo esisekelo yabadala nebandulo le-*Braille*.

Enye iphrojekthi ephethwe nguLindokuhle ngeyephephabhugu le-*Braille* elibizwa ngokuthi yi-Vuka *Braille Magazine*. Umnqopho ngephephabhugu leli kudlulisela ilwazi ebantwini abaphopheleko ngalokho okwenzekako. Lindaba ezingaphakathi kwephephabhugweli zitlolwe babantu abaphopheleko nababona kancani.

(Ikhutjwe ku *Vuk'Uzenzele Magazine* yakaVelabahlinze 2009)

- 1.1.1 Ngikuphi uLindokuhle akhabe angafuni kube siqabo epilwenakhe? (1)
- 1.1.2 Wagcina angusihlalo wayiphi ihlangano uLindokuhle? (1)
- 1.1.3 Ngikuphi okwakatelela uLindokuhle bona alise isikolo? (1)
- 1.1.4 Wawuyini umnqopho wokusungula iVuka *Disability Foundation*? (2)
- 1.1.5 Ngokwendatjana engehla, ngikuphi ebekusiza abantu abaphopheleko ukufunda imitlolo? (1)
- 1.1.6 Ngokwendatjana engehla, uLindokuhle ukhombise ukwamukela indlela abunjwe nabelethwe angiyi. VUMA namkha UPHIKE ngomutjho OWODWA. (2)
- 1.1.7 Phendula ngo-LIQINISO namkha AKUSILO IQINISO emitjhweni elandelako, bese usekela ipendulwakho.
- (a) ULindokuhle wakwazi ukuqedelela igreyidi le-12 esikolweni sabafundi abaphopheleko. (2)
- (b) Ihlangano kaLindokuhle inehloso yokubandula abantu abaphopheleko nababona kancani bona bakwazi ukusebenza kamanye amabubulo. (2)
- 1.1.8 Ingabe uyaneliseka ngendlela ekuphathwa ngayo abantu abakhubazekileko emphakathini wangekhenu? Sekela ipendulwakho ngomuda OWODWA. (2)
- 1.1.9 Nange kunomntwana okhubazekileko emndenini wekhenu, ngikuphi ongamsiza ngakho ukuze akwazi ukuragela phambili ngefundo? (1)

## 1.2 Funda itheksti elandelako uyizwisise bese uphendula imibuzo.

**IPUMELELO IYASETJENZELWA**

Eminyakeni elikhomba eyadlulako, uLouis Molefe wabe akhulelwa yihloko njalo ilanga naliyozilahla kunina ngombana angazi bonyana uyokugomani yena nabentwabakhe. Walahlekelwa msebenzi kodwana kwala bonyana alahlele ibhudango lakhe ngemgqonyini weenzibi lula njalo. Wathi nakakhumbula isiqubulo esithi, "Vuk'uzenzele" wafikelwa liqhinga lokobana athome ibhizinisakhe. Lathoma likhasa njalo kwanga mntwana omncani. Kodwana bamkhuthaza abanye abosomabhizinisi esele bona vele bazijamele ngokuthi kuthonywa njalo.

ULouis wafunda ngebhizinisi lokubuyekeza amabhodlelo namaphepha ebubulweni lakwa-Consol. Ibubulweli soloko lasungulwa ngomnyaka we-2006. Ukubuyekeza kwamabhodlelo asebenzileko kwanyuka ngamaphesende ama-65 eSewula Afrika. Lokho kwamqinisa idolo bona mhlamunye naye uzakwazi ukuzuza kilo. Wathoma ngokuya eenkolweni nemitholapilo eseduze abawa amaphepha kanye namabhodlelo angasenamsebenzi. Bavumelana ngokobana uzababhadela amaphesende ama-5 lokha amabubulo athenga ipahla ebuyekeziweko nakambhadelako.

Lahluma njalo ibhizinisi lakaLouis bewakghona ukuqatjha iinsebenzi ezintathu. Bekakhamba adobha amaphepha kanye namabhodlelo eendleleni, eminyanyeni neenthabathabeni zeentolo ngomngqopho wokuthuthukisa ibhizinisakhe. Amabubulo amanengi bekakuthabela khulu lokho ngombana bekababuthela iinzibi. Iinkolo ezinengi zazingafuni nokwazi ngehlelo lokubuyekeza amaphepha ngombana zithi asilaphaza ibhoduluko. Isazi ngokubuyekeza ipahla sithi umsebenzi lo awudingi amandla, amanzi kanye neentlabagelo ezinengi.

Ibubulo lokubuyekeza amabhodlelo kanye namaphepha lanikela uLouis iintlabagelo ezifana namakhreyidi, imigqomu emikhulu yemethali kanye nomtjhini wokugaya amabhodlelo, ukuhlumisa ibhizinisakhe. Sikhuluma nje sele ayi- CEO yebhizinisakhe elibizwa bona yi-*Molefe Recycling*, esele iqatjhe iinsebenzi ezima-30 begodu elinamatraga ali-9.

(Ikhutjhwwe ku-*Uncut Issue 71* yaka-Oktoba we-2009)

- 1.2.1 Ngikuphi okhunye okwaziko okungakabalwa endatjaneni engehla okungabuyekezwa? Tlola kube KUBILI. (2)
- 1.2.2 Ucabanga bonyana kumsebenzi obudisi nanyana olula ukugaya amabhodlelo? Sekela ipendulwakho ngephuzu ELILODWA. (2)
- 1.2.3 Akhe uhlathulule isiqubulo esithi, 'Vuk'uzenzele' ngawakho amagama. (2)
- 1.2.4 Ilwazi lokubuyekeza amabhodlelo namaphepha uLouis wafunda ngalo kuphi? (1)

- 1.2.5 Tlola imithombo EMIBILI lapho uLouis bekathola khona amabhodlelo kanye namaphepha. (2)
- 1.2.6 Kubayini iindawo ezifana neenkolo kanye nemitholapilo gade zikuthabela kangako ukubona uLouis abutha amabhodlelo namaphepha eendaweni zabo. (2)
- 1.2.7 Tlola iintlabagelo EZIMBILI ezafunyanwa nguLouis ebubulweni lokuBuyekeza amaBhodlelo. (2)
- 1.2.8 "ULouis Molefe yindoda yamaqhinga ambelethele ipumelelo." Hlathulula ikulumo engehla ngokuyinqophisa endatjaneni. Ipendulo ayibe MUMUTJHO. (2)

**IMITLOMELO YESIGABA A: 30**

**ISIGABA B: UKURHUNYEZA****UMBUZO 2**

Fundisisa itheksti engenzasi bese uyayirhunyeza ngokwemiyalo elandelako:

**IMIYALO:**

- Ngamagama angadluli kwama-70, rhunyeza uveze amaphuzu ali-7 ayihloso yematjhi yabavumaba ngemitjho epheleleko.
- Nombora imitjhwako kusukela kowoku-1 bekufike kewe-7.
- Umotjho ngamunye awube nomqondo OWODWA.
- Tlola ngelimi elitsengileko ngombana uzokwabelwa imitlomelo emi-3.
- Sebenzisa amagamakho ngendlela ongakghona ngayo.
- Tjengisa inani lamagama owasebenzisileko ekupheleni kwesirhunyezo ositlolileko.

**UMBHINO ONGASISEMTHETHWENI**

Abavumi abanengi bebamatjha izolo basiya epolistetjhi bayokwethula imemorandamu kuJenerali Bheki Cele ngomvumo otholakala wendlalwe phasi emarengeni kanye neentetjhini zeentimela. Kuthiwa ama-CD kanye nama-DVD wabavumi abaziwako athengiswa ngemadlana engaba lisumi lamaranda kwaphela. Imatjhi le beyinehloso yokuyelelisa abathengi bombhino ongasisemthethweni.

Abamatjhi abafaka hlangana abavumi abaziwako abafana noRingo, uSifiso Ncwane, uSipho Makhabane, uRebecca Malope kanye nabanye abavumi bezekwaito, uNothembi Mkhwebani, uShwi Nomntekhala, beJazz kanye neHouse. Isililo sabo esikhulu bekukukwazisa umphakathi kobana ulise ukuthenga umvumo womkokoto. Bayelelisa isitjhaba, khulukhulu abantu abatjha ekungibo abaphuma phambili ekugadangiseni umvumo lo, ekuwuthengeni kanye nekuwuthengiseni.

Imatjhi isuke phakathi nePitori, endaweni eyaziwa ngePaul Kruger Square yaya eCentral police station. Abamatjhi, okubavumi kanye nabasekeli babo, bebambethe iinkhipha ezithi "Phasi ngomkokoto." Abamatjhi bebakhamba bavuma iingoma ezinesiqubulo esithi, "Nisidla izandla, niyasebela, nithi sidleni nanithatha ingurumela yamandla wethu."

linlilo zabavumi ebezitlolwe kuhle zethulwe ngusiHlalo weHlangano yabavumi, uTshepho Tshola. Uthe nakanikela isikhulu ebegade sizokwamukela imemorandamu wabeka ngalendlela, "Sibawa umthetho usicabangele ngokuthi ubambe boke labo abathengisa umvumo wethu ngokungasisemthethweni. Thina ngaphambi kokugadangisa, singena eendlekwani ezingangobaba. Sithatha iminyaka sisesitudiyo, silungiselela ukukhupha i-albhamu, bona nje ngemva kokugadangisa i-albhamu ngibo abathola ama-royalties ukudlula thina esijulukileko. Thina, imindeni kanye nalabo abayame phezu kwethu siyawa ngebanga lokungafunyaneni ingeniso. Siyazi nokobana ngeentimeleni abantu bakatelelwa ukuthenga ngombana kuthiwa abathengisi bayabathusela ngokuthi nabangathengiko bathi bona badle ini.

Siyazibuza-ke thina njengabavumi kobana bona basuke bakuphi lokha thina nasilala singakalali sihlanganisa amanothi. Sibawa amapholisa kobana asisize abambe abathengisa ngomvumo okhulunyiswako lo, nakungasinjalo thina njengabavumi sizozithathela umthetho ezandleni". Abanye bananele ngamagama athi, "Kunjalo, sizozithathela umthetho ezandleni. Silambile nje bona basuthi. Bayathengisa kwangathi sibathumile."

Imatjhi le yaphela ngokuthula zingekho izenzo ezibikiweko. Ngemva kwesikhathi kwezwakala kobana omunye umvumi uthe nabakhuphuka ngeenyawo ngesitrada esikhulu u-Bosman, bafunyana abantu abazithengisela ama-CD bawendlalile ngambala endleleni. Umvumi lowo wathuthumbisa isambogo.

**IMITLOMELO YESIGABA B: 10**



**ISIGABA C: IHLELO NOKUSETJENZISWA KWELIMI**

- 3.1 Buyelela utlole imitjho engenzasi izwakale kuhle usebenzise imithetjhwana yokupeleda efaneleko.
- (a) Ubaba **una iinkomo** ezinengi. (1)
- (b) Ngizokuwahla ngepama **umlomoana** lo. (1)
- 3.2 Buyelela utlole imitjho engenzasi kuthi amagama atlolwe ngokunzima khulu uwatjhugulule aveze umqondo wobuduna.
- (a) Ugogo ufuye **isikhukhukazi**. (1)
- (b) **Ikosazana** yangakwaNzunza ilele. (1)
- 3.3 Tsomula ibizo elibolekiweko emutjhwani ongenzasi bese ulisebenzisa emutjhwani ozitlamele wona.
- Ngiyifumene iphasela agade ngiyilindele. (2)
- 3.4 Thatha igama elitlolwe ngokunzima khulu emutjhwani ongenzasi ulisebenzise emutjhwani ozitlamele wona liveze umqondo wokukhulisa.
- UMfulathelwa uqede **isitshula** somrathesa? (2)
- 3.5 Buyelela utlole imitjho engenzasi le iveze umqondo wokuphika.
- (a) Ikukhu ifukamele amaqanda. (1)
- (b) Ugogo ukghuphule izolo. (1)
- 3.6 Thatha ibizo elitlolwe ngokunzima khulu emutjhwani ongenzasi uzitlamele wakho umutjho lisebenze njengesibaluli.
- Ihlanya** liyethusa nakufanele uphambane nalo endleleni. (2)
- 3.7 Thatha isitjho esitolwe ngokunzima khulu emutjhwani ongenzasi uzakhele wakho umutjho utjengise bona uyayazi ihlathululo yaso.
- Bathabile ungakhulumi njalo ngombana uyazazi bonyana **unomlomo omumbi**. (2)
- 3.8 Sebenzisa isaga esitolwe ngokunzima khulu emutjhwani ongenzasi uzitlamele wakho umutjho ukhombise bona uyayazi ihlathululo yaso.
- Konje uBathabile **ngesathunywa igwayi sabuya nomlotha**. (2)

3.9 Buyelela utlole umutjho ongenzasi ujamiselele igama elitlolwe ngokunzima khulu ngelinye elinomqondo ofanako.

**Umakoti** wakwami utjhayela isiphaphamtjhini. (1)

3.10 Tshwaya ngomnqopho welimi elisetjenziswe nguMadzibha ethekstini engenzasi.

"Dlhamaga nange ungangithanda dade, ungakhomba ngophakathi. Ngingakuthengela indlu kanokutjho kanye nekoloyi ebhebhule ivilo," kutjho uMadzibha osebenza etonini yakwaVenter. (2)

3.11 Emutjhweni ongenzasi, tlola ibinzana lamagama elikhombisa ilimi elinezwelomagama.

Wu! Sazi kanti ugula kangaka? Ungalahli ithemba, uzokuphola. (2)

3.12 Qalisisa isikhangiso esilandelako bese uphendula imibuzo.

## BHADELA IMALI ENGANGAMA-R300,00 KWAPHELA NGENYANGA

Itjhorensi **yeKonjani** ifuna boke abatjhayeli abatjhayela ngokutjheja okukhulu, AMATJHAPHA wona AKHOHLWE.

Ayikho enye itjhorensi engatlolisa ikoloyakho ngaphandle kokuthi izalise iforomo. Ngithi sodwa!

Ukuba lilunga, dosela umtato kuNtombana, 082 558 9797 nofana 013 948 7985


### Imibandela

- Amadoda akakavunyelwa ngombana matjhapha ekutjhayeleni.
- Ikoloyi yangaphambi komnyaka we-2000 ibhadelwa R500,00 ngenyanga.
- Boke abatjhayeli, iincwadi zabo zokutjhayela ezinganamnyaka, babhadela R500,00 ngenyanga.
- Iinthuthu azikavunyelwa.

3.12.1 Esikhangisweni esingehla ngiwaphi amagama angakudosa bewufune ukuzibona sele uyithethe itjhorensi le? (2)

3.12.2 Ngimaphi amagama angakwenza bona ubaleke esikhangisweni esingehla? (2)

3.13 Qalisisa isithombe esingenzasi bese uphendula imibuzo elandelako.



- 3.13.1 Abantu abathathwaba abasesithombeni esingehla baphethe iimbhugu. Ngokubona kwakho, ucabanga bona benzani ngazo? (2)
- 3.13.2 Ngokubona kwakho, lo otjhube izinto singathi wenzeni? (1)
- 3.13.3 Ngokubona kwakho sibangelwa yini isehlakalo esikhonjiswe esithombeni esingehla. (2)

**IMITLOMELO YESIGABA C: 30**  
**INANI LOKE: 70**